



**FIL-QORTI TAL-MAĠISTRATI
B'HALA QORTI TA' ĠUDIKATURA KRIMINALI**

MAĠISTRAT DR. ANN MARIE THAKE
LL.B., Adv. LL.M., LL.D.

Illum, 25 ta' Ġunju 2024

Ir-Repubblika ta' Malta

vs

Colin Azzopardi

Il-Qorti,

Rat l-imputazzjonijiet kontra **Colin Azzopardi**, iben Emanuel u Mary xebba Mangion, imwieled il-Pieta nhar it-tnejn (2) ta' Ottubru tas-sena elf, disgħa mija u erbgħa u tmenin (1984) u detentur tal-karta tal-identita bin-numru 0484584M

Akkużat talli, bejn Mejju tas-sena elfejn u sittax (2016) u Jannar tas-sena elfejn u sbatax (2017) ġewwa dawn il-Gzejjer u/jew barra minn dawn il-Gzejjer, b'diversi atti magħmulin minnu, ukoll jekk fi żminijiet differenti, li jiksru l-istess disposizzjonijiet tal-liġi, u ġew magħmula b'risoluzzjoni waħda:

1. Bil-ħsieb li jwettaq delitt vera dan il-ħsieb b'atti esterni u ta' bidu għall-eżekuzzjoni tad-delitt, liema delitt ma ġiex esegwit minħabba xi haġa aċċidentali u ndipendenti mill-volonta' tiegħu, b'mezzi kontra l-liġi, jew billi għamel użu ta' ismijiet foloz, jew ta' kwalifiki foloz, jew billi inqeda b'qerq ieħor, ingann jew billi vera haġa b'oħra sabiex iġiegħel titwemmen l-eżistenza ta' intrapriżi foloz, jew ta' ħila, setgħa fuq ħaddieħor, jew ta' krediti immaġinarji, jew sabiex iqanqal tama jew biża dwar xi ġrajja kimerika, ittanta jagħmel qliegħ bi ħsata tal-Kummissarju tat-Taxxi (illum Kummissarju tat-Taxxi u d-Dwana) u/jew entitajiet oħra liema qliegħ jammonta għall-aktar minn ħamest elef ewro (€5,000);
2. Bil-ħsieb li jwettaq delitt vera dan il-ħsieb b'atti esterni u ta' bidu għall-eżekuzzjoni tad-delitt, liema delitt ma ġiex esegwit minħabba xi haġa aċċidentali u ndipendenti mill-volonta' tiegħu, ittanta jagħmel xi qliegħ b'qerq għad-detriment tal-Kummissarju tal-Taxxi (illum

- Kummissarju tat-Taxxi u d-Dwana) u/jew entitajiet oħra liema qliegħ jammonta għall-aktar minn ħamest elef ewro (€5,000);
3. Assoċja ruħu ma' xi persuna jew persuni f' Malta jew barra minn Malta bil-għan li jagħmel delitt f' Malta li għalih hemm piena ta' priġunerija;
 4. Sabiex jikseb xi vantaġġ jew benefiċċju għalih innifsu jew għal ħaddieħor, f'xi dokument maħsub għal xi awtorita pubblika u kwalunke awtoritajiet oħra (anke jekk mhux awtoritajiet pubbliċi), xjentement għamel dikjarazzjoni jew stqarrija falza, jew ta tagħrif falz u dan billi ppreżenta dikjarazzjonijiet foloz mal-Kummissarju tat-Taxxi (illum Kummissarju tat-Taxxi u Dwana) u/jew entitajiet oħra;
 5. Kellu fil-pussess tiegħu jew taħt il-kontroll tiegħu xi oġġett għall-użu fit-tweġġ jew f'konnessjoni ma' xi frodi.

Il-Qorti ġiet mitluba sabiex f'każ ta' ħtija tikkundanna lill-imputat għal ħlas ta' spejjeż li jkollhom x'jaqsmu mal-ħatra ta' esperti jew periti fil-proċeduri skont l-artikolu 533 (1) tal-Kapitolu 9 tal-Liġijiet ta' Malta.

Rat illi waqt is-seduta tal-21 ta' Ġunju 2024 l-imputat, debitament assistit mill-avukat tal-fiduċja tiegħu, wieġeb li huwa ħati għall-akkużi kollha dedotti kontra tiegħu u kkonferma din l-ammissjoni wara li l-Qorti, a tenur tal-Artikolu 392A(1) tal-Kapitolu 9 tal-Liġijiet ta' Malta, avżatu bl-aktar mod solenni u b'lingwaġġ li jinftehem, bil-konsegwenzi legali ta' dik l-ammissjoni u kkonċedietlu żmien biżżejjed biex jerga jikkonsulta mal-avukat tal-fiduċja tiegħu, jirrikonsidra d-dikjarazzjoni tiegħu u jerga lura minnha.

Semgħet ix-xhieda bil-ġurament u rat l-atti u d-dokumenti kollha tal-każ;

Ikkonsidrat

Fid-dawl tal-ammissjoni volontarja u inkondizzjonata tal-imputat il-Qorti ma tistax ħlief issib lill-imputat ħati tal-imputazzjonijiet kollha miġjuba kontra tiegħu.

Fir-rigward tal-piena, il-Qorti in-nota kongunta tal-Avukat Ġenerali u l-imputat preżentata ai termini tal-artikolu 392A(5) tal-Kapitolu 9 tal-Liġijiet ta' Malta permezz ta' liema iddikjaraw illi qed jaqblu li fl-eventwalita ta' ammissjoni da parti tal-imputat, il-piena li għandha tiġi inflitta fuqu għandha tkun dik ta' sentejn priġunerija sospiża għall-erba` snin u multa ta' elf ewro (€1,000).

Il-Qorti rat ukoll illi mill-fedina penali tal-imputat ma jirriżultax li għandu karattru refrattarju, u ħadet in konsiderazzjoni ix-xhieda tal-Ispettur Joseph Xerri li bil-ġurament tiegħu ikkonferma li l-imputat ikkopera bis-sħiħ mal-pulizija u li l-għajnuna u l-kooperazzjoni tiegħu waslithom sabiex jibdedw proċeduri kontra persuna oħra wara li l-imputat irilaxxa stqarrija ġuramentata quddiem il-Maġistrat Inkwirenti.

Ikkonsidrat dan kollu, il-Qorti tqis illi l-piena maqbula bejn l-Avukat Ġenerali u l-imputat hija waħda idoneja u m'hemmx raġuni valida sabiex din il-Qorti ma tapplikax il-piena maqbula bejniethom.

Decide

Għal dawn il-motivi, il-Qorti, wara li rat l-artikoli 41(1)(a), 48A, 188, 308, 309, 310(1), u 310BA tal-Kodiċi Kriminali, issib lill-imputat ħati tal-akkużi kollha dedotti kontra tiegħu u tikkundannah għal sentejn priġunerija li bl-applikazzjoni tal-artikolu 28A tal-Kodiċi Kriminali għandha tiġi sospiża għal perjodu ta' erba' snin mid-data tas-sentenza u għall-ħlas ta' multa ta' elf ewro (€1,000).

Il-Qorti spjegat lill-ħati bi kliem ċar ir-responsabbiltà tiegħu taħt l-artikolu 28B jekk huwa jikkommetti matul il-perijodu operattiv reat li għalih hemm piena ta' priġunerija.

Il-Qorti tordna, ai termini ta' l-Artikolu 392A (2) tal-Kapitolu 9 tal-Ligijiet ta' Malta, li l-Avukat Ġenerali tingħata aċċess għal kopja skenjata tal-atti, flimkien ma' aċċess għal kopja skenjata tas-sentenza fi żmien sitt (6) ijiem tax-xogħol.

Ann Marie Thake
Maġistrat

Ylenia Spiteri
Deputat Reġistratur